

Şeýtanyň nalyşy

Category: Goşgular, Kitapcy
написано kitapcy | 21 января, 2025
Şeýtanyň nalyşy ŞEÝTANYŇ NALYŞY



*Akylyndan aşa düşen bu ynsan,
Ynjan ynsabyna diýýärmî şeýtan?!
Orazguly Annaýew.*

Eý Hudaý!
Niçiksi zamana boldy,
Eýýäm geçip gidäýdimi on bir aý?!
Kim bet işin taşlap imana geldi,
Diýip maňa: "gözüň çyksyn, emenäý!"
Näme etmeli?
Bir ýoluny tapmaly!
Näme etmekden özüň sakla, Hudaýym.
Haýyş edýän,
Orazada birje gün
Adamlaryň arasyna gidäýin?!.
Öňünden söz berýän,
Päk musulmana
ýewreýe,

indusa,

hristiana

Ýagşydan-ýamandan habar gatmaryn
Edişî dek rahmet perişdelerniň
Buzahorlaň,

zynahorlaň roýuna

Bir gezegem öwrülmerin,

bakmaryn.

Özüň gowy bilýäň,
Beren sözümden
Ýeke ýerde dänen ýermiň ýokdugyn
Seniň lagnatyňa galmagyma-da
Sebäp bolaýdy-da öz hötjetligim...
Ýogsa men şanyňa zikir eýleýän
Melekleriň rehberidim ahyryn...
Seniň üçin eden işlem oýlaýan
Içigip-içigip aglamagyma-da
Teselli berenok daglardan uly
Sogaplarmyň peýda bermeýänligi...
Çünki men bir gysym topraga üfläp
Jan beren ynsyňa etmändim togap.
Şonda men megerem, ilkinji gezek
Getiripdim hiç gelmedik gaharyň.
Ýogsa Azazylmy janly-jandaryň
Azyp gitmegine boljagam sebäp?..
Eger geçenleri dörmeli bolsa,
Ýatladaýyn ýene bir ýagşy işim:
Ýadyňa düşýämi?
Set milýon ýyl öň
Ýaradaňda jyn diýilýän mahlugy
Bary-ýogy kyrk ýyl geçip-geçmänkä
Ýetjek derejesne ýetende olar,
Inkär edip kesgitlenen ahlagy,
Seň özüňe haýbat atanda olar.
Perişdeleň leşgerine baş bolup,
Ölüm ýokdur öýdüp ýören jynlary
Kowumdaşym diýmän,
Hyşdaşym diýmän,
Süpürip taşlapdym ýeriň ýüzünden.
Eýse näme kim azdyrды şolary?
Şeýtanam-a ýokdy olaň ýanynda.
Onda-munda,

gowaklarda,

daglarda

Iň soňky deminde,

ahyr janynda

Zulmat tümlüğine sümülip galan

Albassy mülhitler şaýatdyr maña.
Soň ýene zemini etmişi bilen
Kirledip taşlajak ynsan ýaratdyň.
Iň ýamanam meni öz huzuryňdan
kowup,

oň azmagna sebäpkär etdiň...

Ýeri bolýa!..

Bes edeli könäni.

Peýdasy ýok puşmanymyň barybir,
Meni müdimilik lowhy-mahfuzda,
Dowzahyň oduna giriftar kylmak
barada hökümi ýazan galamyň
syýasy birmahal gurady gitdi...
Ýöne weli, "kyrk oýnaşly äri bir
loly dünýäň"* görmänkäler işini
Nebsine haý diýmän,
Etjegin edip,
Soňundanam şeytan azdyrды diýip
Bar eden etmişin meniň boýnuma
Ýüklejek bolýanlaň baş-on sansynyň
Pytradaýyn otuz iki dişini!
Adam Ata,

Idris,

Şiş,

Nuh,

Şugaýyp.

Ýusup,

Ýakup,

Yshak,

Eýýup,

Ysmaýyl,

Lut,

Dawut,

Hydyr,

Ylýas,

Ybraýym

"Ýele, suwa hökmi ýörän Süleýman"***

Bujurygy artyp aňkasy aşan
Adamzadyň bir-birini öldürip
Ynsabyny diri ýuwdup,

Pitne-pisat içre bolup ýörşüne
Jemlenişip nazar salsyn kä daýym.
Goý, görsünler hakykaty dostlaryň
Meniň mejbur etmändigmi bu hala
Gelendigni duýman gep-gybat bilen
Töhmet bilen,
Etmiş,

gabahat bilen
"Adam atly belent adyň"*** gymmatyn
Kemçinleň nyrhyna düşürişlerni
Hemem dünýäň ahyrynda gopmaly
Kyýamatyň gelmegini arzuwlap
Jeň tozuny göge galdyrýan lordlaň
Itine öwrülen terrorçylaryň
Ellerine ýarag berip parahat
oturan halklary biri-birine
Ýagy eýläp, soňam dialogara
Duşuşyk geçirdip stol başynda
Isa,

Musa,

Muhammediň ymmatyn
Barmagynda pyrlap ýören ketdeleň
Bet pyglyna neçün göreňok çäre?
Gaýtam ýylyň ýyly on ikinji aý
Golaýlanda meni zynjyra daňýaň.
Daňylgy durkamam eden günäsin
Meň boýnuma oklap ýören gendeleň
Töhmetine golum bagly urunýan.
Işime goşulýa diýip düşünme,
(Öň goşulyp näme gördüm diýsene!)
Ýöne seret,

gäbi azan bendeleň

Ne Rejebi bilýä,
Ne Remezany,
Ne-de bilýänleriň hormat-sylagyn.
Agzaçar uçurlar meýlise başlan
Tä daň atýança selälige çen
Bes etmez içmegni meniň siýdigme
Ýugrulan zakgum deý ajy şeraby
Hem-de zynany!

Çirim etmän doga okap geçmeli
Gijeleň ýagşysy Gadyr gijesin
Ýaş gyzlar Pashadyr öýdenok, Taňrym!
Şol mukaddes gije öz gyzlygyny
Bigänäň astynda serýän juwanlaň
Samsyklygna ýanýan,

bulanýar aňrym.

"Hydyr gelýän bolsa gelsin şu gije
Garşylasak gowy bolar keýplije!"
Diýip haram doňuz ýaly köçede
Aňkap ýörenleri ýer öz üstünde
Walla, götersine haýran galýaryn!
Eý Hudaý!
Adamy özüme şägirt
etmändim, etmerin. Emiriň bilen
Biri-biriňize şägirt-halypa
Bolarsyňyz diýip ses gelse gaýyp.
Görmändigim üçin şulardan ägirt
Şeýtanyň bireýýäm otyrýerini
Gysdyrdan şerimsiz ajap jandary,
Höwes bilen şägirtligi saýlardym.
Ondan öňňe bir towakgam bar Senden
Eger goýbermejek bolsaň Zemine
Töhmetine goýma ynsabyn ýuwdup
Men daňylgy durkam meniň boýnuma
Edýän günälerni atmakdan gaýtman
Remezany sylamaýan gendäni
Hetdin tanar ýaly mugjyza görkez:
Ýa meni daň on bir aýlap zynjyrda,
Ýa bir aýlap duşaklap goý bendäňi!..

*Nobatguly Rejebowdan;

**Magtymgulydan;

***Maksim Gorkiniň "Adam ~ munuň özi belent ýaňlanýar!" diýen
jümlesinden. Goşgular